



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 21-05-2024

പ്രധാനവാർത്തകൾ

- 1). ലോക്സഭാ തിരഞ്ഞെടുപ്പിന്റെ ആറ്, ഏഴ് ഘട്ട വോട്ടെടുപ്പിനുള്ള പ്രചാരണം പുരോഗമിക്കുന്നു.
- 2). മുൻ പ്രധാനമന്ത്രി രാജീവ് ഗാന്ധിയുടെ രക്തസാക്ഷിത്വ സ്തൂരണയിൽ രാജ്യം ഇന്ന് ദേശീയ തീവ്രവാദ വിരുദ്ധ ദിനം ആചരിക്കുന്നു; ശ്രദ്ധാഞ്ജലിയർപ്പിച്ച് പ്രധാനമന്ത്രി.
- 3). സംസ്ഥാനത്ത് ഇന്നും ശക്തമായ മഴയ്ക്ക് സാധ്യത; പത്തനംതിട്ട, കോട്ടയം, ഇടുക്കി ജില്ലകളിൽ ചുവപ്പ് ജാഗ്രത.
- 4). കണ്ണൂർ-കൊട്ടിയൂർ ക്ഷേത്രത്തിലെ വൈശാഖ മഹോത്സവ ചടങ്ങുകൾക്ക് ഇന്ന് രാത്രിയോടെ തുടക്കമാകും.
- 5). ഇറാൻ പ്രസിഡന്റ് തിരഞ്ഞെടുപ്പ് ജൂൺ 28 ന്. സെയ്ദ് ഇബ്രാഹിം റെയ്സിയുടെ വിയോഗത്തിൽ ഇന്ത്യയിൽ ഇന്ന് ഔദ്യോഗിക ദുഃഖാചരണം.
6. ഐപിഎൽ ക്രിക്കറ്റിൽ ഇന്ന് ആദ്യ പ്ലേ ഓഫ് മത്സരം.

തിരഞ്ഞെടുപ്പ് - പ്രചാരണം

രാജ്യത്ത് ശേഷിക്കുന്ന രണ്ട് ഘട്ടങ്ങളിലേക്കുള്ള തിരഞ്ഞെടുപ്പ് പ്രചാരണം സജീവമായി പുരോഗമിക്കുന്നു. പ്രധാനമന്ത്രിയും ബിജെപിയുടെ മുതിർന്ന നേതാവുമായ നരേന്ദ്രമോദി ബിഹാറിൽ പ്രചാരണപരിപാടികളിൽ പങ്കെടുത്തു. ഇന്നും നാളെയും ഉത്തർപ്രദേശിൽ അദ്ദേഹം പ്രചാരണം നടത്തും. വൈകുന്നേരം വാരാണസിയിൽ ഇരുപത്തി അയ്യായിരത്തിലേറെ വനിതകൾ പങ്കെടുക്കുന്ന പരിപാടിയെ ശ്രീ മോദി അഭിസംബോധന ചെയ്യും. കോൺഗ്രസിലെ മുതിർന്ന നേതാക്കളും ഇന്ന് വിവിധയിടങ്ങളിൽ പ്രചാരണത്തിലാണ്. ശനിയാഴ്ച ആറാംഘട്ട വോട്ടെടുപ്പ് നടക്കുന്ന ഡൽഹി ഉൾപ്പെടെയുള്ള പ്രദേശങ്ങളിൽ മറ്റുനാൾ പരസ്യ പ്രചാരണം അവസാനിക്കും. ജൂൺ ഒന്നിനാണ് അവസാനഘട്ട വോട്ടെടുപ്പ്. ജൂൺ നാലിനാണ് 7 ഘട്ടങ്ങളുടെയും വോട്ടെണ്ണൽ നടക്കുക.

തിരഞ്ഞെടുപ്പ് - അഞ്ചാം ഘട്ടം

ഇന്നലെ നടന്ന ലോക്സഭാ തിരഞ്ഞെടുപ്പിന്റെ അഞ്ചാം ഘട്ട വോട്ടെടുപ്പിൽ 60 ശതമാനത്തിലധികം പോളിംഗ് രേഖപ്പെടുത്തി. ആറ് സംസ്ഥാനങ്ങളിലെയും രണ്ട് കേന്ദ്രഭരണ പ്രദേശങ്ങളിലെയും 49 മണ്ഡലങ്ങളിൽ നടന്ന വോട്ടെടുപ്പ് പൊതുവെ സമാധാനപരമായിരുന്നു. ഏറ്റവും കൂടുതൽ പോളിങ്ങ് നടന്നത് പശ്ചിമബംഗാളിലും കുറഞ്ഞ പോളിങ്ങ് മഹാരാഷ്ട്രയിലുമാണ്. രാജ്യത്ത് ഇതുവരെ 25 സംസ്ഥാനങ്ങളിലും കേന്ദ്രഭരണപ്രദേശങ്ങളിലുമായി 5 ഘട്ടങ്ങളിലായി 428 പാർലമെന്റ് മണ്ഡലങ്ങളിലെ വോട്ടെടുപ്പാണ് പൂർത്തിയായത്.

ആദരാഞ്ജലി അർപ്പിച്ചു

മുൻ പ്രധാനമന്ത്രി രാജീവ് ഗാന്ധിയുടെ 33-ാം ചരമവാർഷിക ദിനമായ ഇന്ന് ശ്രദ്ധാഞ്ജലി അർപ്പിച്ച് പ്രധാനമന്ത്രി നരേന്ദ്ര മോദി . രാജീവ് ഗാന്ധി അന്ത്യ വിശ്രമം കൊള്ളുന്ന ഡൽഹിയിലെ വീർഭൂമിയിൽ കോൺഗ്രസ് അധ്യക്ഷൻ മല്ലികാർജുൻ ഖാർഗെ, സോണിയ ഗാന്ധി, രാഹുൽ ഗാന്ധി എന്നിവരെത്തി ആദരാഞ്ജലി അർപ്പിച്ചു.

തീവ്രവാദ വിരുദ്ധ ദിനം

ഇന്ന് ദേശീയ തീവ്രവാദ വിരുദ്ധ ദിനം. തീവ്രവാദത്തിന്റെ പ്രത്യാഘാതങ്ങളെപ്പറ്റിയും, ഇത് സമൂഹത്തിൽ സൃഷ്ടിക്കുന്ന ഭീതിയെയും അരക്ഷിതാവസ്ഥയേയും കുറിച്ചും രാജ്യത്തെ എല്ലാ വിഭാഗം ജനങ്ങളിലും അവബോധം സൃഷ്ടിക്കുന്നതിനാണ് ദിനാചരണം. 1991-ൽ എൽ ടി ടി ഇ ഭീകരവാദികളുടെ ആക്രമണത്തിൽ കൊല്ലപ്പെട്ട മുൻ പ്രധാനമന്ത്രി രാജീവ് ഗാന്ധിയുടെ ചരമവാർഷിക ദിനമായ മെയ് 21 ആണ്, എല്ലാ വർഷവും ഇന്ത്യയിൽ തീവ്രവാദ വിരുദ്ധ ദിനമായി ആചരിക്കുന്നത്. സംസ്ഥാനത്ത് കെപിസിസിയുടെ ആഭിമുഖ്യത്തിൽ നടത്തിയ ദിനാചരണം തിരുവനന്തപുരത്ത് കോൺഗ്രസ് നേതാവ് എ കെ ആന്റണി ഉദ്ഘാടനം ചെയ്തു.

ഇറാൻ പ്രസിഡന്റ് - തിരഞ്ഞെടുപ്പ്

ജൂൺ 28 ന് ഇറാനിൽ പ്രസിഡന്റ് തിരഞ്ഞെടുപ്പ് നടക്കും. പ്രസിഡന്റ് ഇബ്രാഹിം റെയ്സി ഹെലികോപ്റ്റർ അപകടത്തിൽ മരിച്ചതിനെ തുടർന്ന് ഇടക്കാല പ്രസിഡന്റായി നിയമിതനായ മുഹമ്മദ് മൊഖ്ബർ, ജുഡീഷ്യറി ചീഫ് ,പാർലമെന്റ് സ്പീക്കർ , വൈസ് പ്രസിഡന്റ് എന്നിവർ

പങ്കെടുത്ത യോഗത്തിലാണ് തിരഞ്ഞെടുപ്പ് തീയതി തീരുമാനിച്ചത്. ഇറാൻറെ പരമോന്നത നേതാവ് ആയത്തുല്ല അലി ഖമേനിയാണ് വൈസ് പ്രസിഡൻറായിരുന്ന മുഹമ്മദ് മൊഖ്ബറിനെ ഇടക്കാല പ്രസിഡൻറായി നിയമിച്ചത്. ഇറാൻ പ്രസിഡൻറിൻറെ വിധേയത്തിൽ ഇന്ത്യയിൽ ഇന്ന് ഔദ്യോഗിക ദുഃഖാചരണമാണ്. രാജ്യത്തുടനീളം ഇന്ന് ദേശീയപതാക പകുതി താഴ്ന്നിരിക്കും. ഔദ്യോഗിക വിനോദപരിപാടികൾ ഒഴിവാക്കി.

മഴ - കേരളം (ഇൻട്രോ)

സംസ്ഥാനത്ത് ഇന്നും ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ്. ഇന്ന് മൂന്ന് ജില്ലകളിൽ ചുവപ്പ് ജാഗ്രത പ്രഖ്യാപിച്ചു. മലയോര മേഖലയിലുൾപ്പെടെ കനത്ത മഴയ്ക്ക് സാധ്യതയുള്ളതിനാൽ പൊതുജനങ്ങൾ ജാഗ്രത പാലിക്കണമെന്നും മുന്നറിയിപ്പുണ്ട്.

വിശദാംശങ്ങളിലേക്ക്....
(വോയിസ്.....)

അതിതീവ്ര മഴയ്ക്കുള്ള സാധ്യത മുൻനിർത്തി പത്തനംതിട്ട, കോട്ടയം, ഇടുക്കി ജില്ലകളിൽ ഇന്നും പത്തനംതിട്ടയിൽ നാളെയും ചുവപ്പ് ജാഗ്രത പ്രഖ്യാപിച്ചു. തിരുവനന്തപുരം, കൊല്ലം, ആലപ്പുഴ, എറണാകുളം, തൃശൂർ ജില്ലകളിൽ ഇന്ന് ഓറഞ്ച് ജാഗ്രതയാണ്. ആറ് ജില്ലകളിൽ നാളെയും നാല് ജില്ലകളിൽ മറ്റന്നാളും ഓറഞ്ച് ജാഗ്രത തുടരും. മെയ് 31-ഓടെ സംസ്ഥാനത്ത് കാലവർഷം എത്തുമെന്നാണ് കാലാവസ്ഥാ വകുപ്പിൻറെ പ്രവചനം. ജില്ലകളിൽ പല പ്രദേശത്തും വെള്ളക്കെട്ട് രൂക്ഷമാണ്. മഴ നിർത്താതെ പെയ്തതോടെ മണ്ണിടിച്ചിലും

ചുമരിടിഞ്ഞു വീണ സംഭവങ്ങളും റിപ്പോർട്ട് ചെയ്തു.
കളക്ടറേറ്റുകളും താലൂക്ക് ഓഫീസുകളും കേന്ദ്രീകരിച്ച് കൺട്രോൾ
റൂമുകൾ സജ്ജമാക്കിയിട്ടുണ്ട്. സംസ്ഥാനത്തെ
അണക്കെട്ടുകളിലെ ജലനിരപ്പും നിരീക്ഷിച്ചു
വരികയാണ്. ശക്തമായ കാറ്റിനും മോശം കാലാവസ്ഥയ്ക്കും
സാധ്യതയുള്ളതിനാൽ ഇനിയൊരു അറിയിപ്പ് ഉണ്ടാകുന്നത്
വരെ, കടലിൽ പോകുന്നതിന് വിലക്കുണ്ട്.
ന്യൂസ്ഡെസ്ക് ആകാശവാണി.....

വൈദ്യുതി അപകടങ്ങൾ

മഴ ശക്തി പ്രാപിച്ചതിനെത്തുടർന്ന്, സംസ്ഥാനത്ത് വൈദ്യുതി
അപകടങ്ങൾ ശ്രദ്ധയിൽപ്പെട്ടാൽ അടുത്തുള്ള സെക്ഷൻ
ഓഫീസിലോ 94 96 01 01 01 എന്ന എമർജൻസി നമ്പരിലോ
അറിയിക്കണമെന്ന് കെ.എസ്.ഇ.ബി അറിയിച്ചു. പൊതുജനങ്ങൾ
സ്വീകരിക്കേണ്ട മുൻകരുതലുകളെ കുറിച്ചും നിർദ്ദേശമുണ്ട്.

തിരുവനന്തപുരം - മരണം

തിരുവനന്തപുരം പോത്തൻകോട്, വീടിൻറെ ചുമരിടിഞ്ഞു വീണ്
ഒരാൾ മരിച്ചു. ഇടത്തറ വാർഡിൽ ശ്രീകലയാണ്
മരിച്ചത്. മഴയിൽ കുതിർന്ന ചുമരാണ് ഇടിഞ്ഞുവീണത്.

ആറന്മുള ക്ഷേത്രമതിൽ

തുടർച്ചയായ മഴയിൽ പത്തനംതിട്ട ആറന്മുള പാർത്ഥസാരഥി
ക്ഷേത്രത്തിൻറെ മതിൽ ഇടിഞ്ഞു. ക്ഷേത്രത്തിൽ നിന്ന് പമ്പാ
നദിയിലേക്ക് ഇറങ്ങുന്ന ഭാഗത്തിനും വടക്കേ ഊട്ടുപുരക്കും
ഇടക്കുള്ള മതിലാണ് ഇടിഞ്ഞത്. പ്രദേശത്ത് കൂടുതൽ ആളുകൾ
ഇല്ലാതിരുന്നതിനാൽ വൻ അപകടം ഒഴിവാക്കി.

പത്തനംതിട്ട - കബറടക്കം

ബിലീവേഴ്സ് ഈസ്റ്റേൺ ചർച്ച് പരമാധ്യക്ഷൻ മോറാൻ മോർ അത്തനേഷ്യസ് യോഹാൻ ഒന്നാമൻ മെത്രാപ്പോലീത്തയുടെ സംസ്കാര ചടങ്ങുകൾ തിരുവല്ലയിൽ പുരോഗമിക്കുന്നു. ബിലീവേഴ്സ് ഈസ്റ്റേൺ ചർച്ച് അഡ്മിനിസ്ട്രേറ്റർ സാമുവേൽ മോർ തിയോഫിലോസ് എപ്പിസ്കോപ്പയുടെ മുഖ്യകാർമ്മികത്വത്തിൽ, ഔദ്യോഗിക ബഹുമതികളോടെ നിരണം സെന്റ് തോമസ് ഈസ്റ്റേൺ ചർച്ച് കത്തീഡ്രലിലാണ് ചടങ്ങുകൾ നടക്കുന്നത്. ശുശ്രൂഷകൾക്ക് ശേഷം ഒരു മണിയോടെ കബറടക്കം നടക്കും.

വൈശാഖോത്സവം-(ഇൻട്രോ)

ദക്ഷിണ കാശിയെന്നറിയപ്പെടുന്ന, കണ്ണൂർ കൊട്ടിയൂർ ക്ഷേത്രത്തിലെ വൈശാഖ മഹോത്സവത്തിന്റെ ചടങ്ങുകൾക്ക് ഇന്ന് നെയ്യാട്ടത്തോടെ തുടക്കമാകും. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ. ശശിധരൻ... (വോയിസ്.....)

സുധാകരൻ - ഹൈക്കോടതി

സി.പി.ഐ.എം നേതാവ് ഇ പി ജയരാജനെ കൊലപ്പെടുത്താൻ ശ്രമിച്ചെന്ന കേസിലെ പ്രതിഷ്ഠിയിൽ നിന്ന് കോൺഗ്രസ് നേതാവ് കെ സുധാകരനെ ഹൈക്കോടതി ഒഴിവാക്കി. കുറ്റപത്രത്തിൽ നിന്ന് ഒഴിവാക്കണമെന്ന് ആവശ്യപ്പെട്ട് സുധാകരൻ സമർപ്പിച്ച ഹർജിയിലാണ്

ജസ്റ്റിസ് സിയാദ് റഹ്മാന്റെ ഉത്തരവ്. കേസിലെ പ്രതികളായ മറ്റ് രണ്ടുപേരെ ആന്ധ്രയിലെ വിചാരണ കോടതി ശിക്ഷിച്ചെങ്കിലും മേൽക്കോടതി കുറ്റവിമുക്തരാക്കിയിരുന്നു. ഇത് ചൂണ്ടിക്കാട്ടി, കുറ്റവിമുക്തനാക്കണമെന്ന് ആവശ്യപ്പെട്ട് സുധാകരൻ തിരുവനന്തപുരം അഡീഷണൽ സെഷൻസ് കോടതിയെ സമീപിച്ചെങ്കിലും ഹർജി കോടതി തള്ളി. ഇതേ തുടർന്നാണ് അദ്ദേഹം ഹൈക്കോടതിയെ സമീപിച്ചത്.

സ്കൂൾ പ്രവേശനോത്സവം

സംസ്ഥാനതല സ്കൂൾ പ്രവേശനോത്സവം ജൂൺ 3 ന് എളമക്കര ഗവൺമെന്റ് ഹയർ സെക്കൻ്ററി സ്കൂളിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. സംസ്ഥാനത്താകെ ജില്ലാതലത്തിലും തദ്ദേശ സ്ഥാപനാടിസ്ഥാനത്തിലും, സ്കൂളുകളിലും പ്രവേശനോത്സവം സംഘടിപ്പിക്കും. ഈ അക്കാദമിക് വർഷത്തെ പ്രവർത്തനങ്ങൾ കുറ്റമറ്റതാക്കുന്നതിനുള്ള എല്ലാ പ്രവർത്തനങ്ങളും പൂർത്തീകരിച്ചതായി വിദ്യാഭ്യാസ മന്ത്രി വി. ശിവൻ കുട്ടി പറഞ്ഞു.

കാസർകോട് - (ഇൻട്രോ)

പുതിയ അഭ്യയന വർഷാരംഭം കണക്കിലെടുത്ത് കാസർകോട് ജില്ലയിലെ സ്കൂളുകളിൽ സേഫ്റ്റി സോഷ്യൽ ഓഡിറ്റ് നടത്തുന്നു.

കൂടുതൽ വിവരങ്ങളുമായി ആകാശവാണി കാസർകോട് ജില്ലാ പ്രതിനിധി പി. ജഗന്നിവാസൻ.. (വോയിസ്.....)

കവർച്ച - കണ്ണൂർ

കണ്ണൂർ പയന്നൂർ പെരുമ്പയിൽ വീട് കുത്തിത്തുറന്ന് കവർച്ച. സി എച്ച് സുഹറയുടെ വീട്ടിലാണ് രാത്രിയിൽ കവർച്ച നടന്നത്. 75 പവൻ സ്വർണാഭരണങ്ങൾ നഷ്ടപ്പെട്ടതായാണ് പൊലീസിന്റെ പ്രാഥമിക നിഗമനം. ഇരുനില വീടിന്റെ മുകളിലെ നിലയിൽ കുടുംബാംഗങ്ങൾ ഉറങ്ങുമ്പോഴാണ് താഴെ മുറികൾ കുത്തിത്തുറന്ന് കവർച്ച നടന്നത്. വാതിൽ കുത്തിത്തുറക്കാൻ ഉപയോഗിച്ചതെന്നു കരുതാവുന്ന കത്തിയും മുറിയിലുണ്ടായിരുന്നു. പൊലീസ് സ്ഥലത്തെത്തി വിശദമായ അന്വേഷണമാരംഭിച്ചു.

ഓൺലൈൻ തട്ടിപ്പ് - അറസ്റ്റ്

ഓൺലൈൻ ട്രേഡിങ് തട്ടിപ്പുകാർക്ക് സാങ്കേതിക സഹായം നൽകിയിരുന്നയാൾ കേരളാ പോലീസിന്റെ കസ്റ്റഡിയിൽ. മലപ്പുറം ജില്ലാ പോലീസ് മേധാവിയുടെ നേതൃത്വത്തിലുള്ള പ്രത്യേക സൈബർ ക്രൈം അന്വേഷണ സംഘമാണ് പഞ്ചാബ് സ്വദേശി അർവിന്ദിനെ ഹരിയാനയിൽ നിന്ന് പിടികൂടിയത്.

ഐ.പി.എൽ

ഐപിഎൽ ക്രിക്കറ്റ് പ്ലേ ഓഫ് മത്സരങ്ങൾക്ക് ഇന്ന് തുടക്കം. ഒന്നാം ക്വാളിഫയറിൽ സൺറൈസേഴ്സ് ഹൈദരാബാദ് കൊൽക്കത്ത നൈറ്റ് റൈഡേഴ്സുമായി ഏറ്റുമുട്ടും. ഇന്ന് രാത്രി 7.30 ന് അഹമ്മദാബാദിലെ നരേന്ദ്രമോദി സ്റ്റേഡിയത്തിലാണ് മത്സരം.
